
АБРАЗ 
ДАЛЁКАГА МАЛЕНСТВА... 


хх ж 


Жыццё пытае, што зрабіла я, 

Каб больш высокай столь была 

У доме 

Нашчадкаў, 

Урадзіла каб ралля 

І дабрыня расправіла далоні 

Над лёсам, 

Над бацькоўскай стараной, 

Над чалавецтвам -- 

Цёплай зоркай зіхатлівай. 

Калі, зямля, ты выдыхнула мной, 

Дай моцы мне зрабіць цябе шчаслівай. 
Да нечага рыхтуемся штодня. 

На вастрыні жыццёвых скрух сумленне. 
Чыя віна, ці ў чым мая віна 

За позняе равеснікаў сталенне? 

Так, да свядомай сталасці ідзём 
Павольна за бацькоўскімі плячыма 

І верым шчыра ў плён наступных дзён, 
А сённяшні растрачваем, магчыма... 











ЗГАДКА 


Хто гэтая дзяўчынка, 
Што мячык падкідае,-- 
Сукенка аблачынкай, 
З падскокамі сандалі? 


На лесвіцы ўспамінаў 
Яна на самым версе: 
Чырвона ад маліны, 
Што назбіралі ў лесе, 


Салодка ад усмешак. 
Яшчэ далёка восень. 
А час хаду прыспешваў, 
Трывожны гул даносіў. 


Сукенка аблачынкай, 

З падскокамі сандалі... 
На правільнасць учынкі 
Пазней мы правяралі. 


ж ж ж 


Сярод лістоты і травы -- 
Абраз далёкага маленства, 
Маё (з нацяжкай) падабенства, 
Учынкаў строгі вартавы. 
Глядзіць дапытліва ў душу: 
На стому, роспач, закавыкі, 

І ў позірк, як у варажбу, 

Ён сэнс закладвае вялікі. 


РОДНЫ ДОМ 


Кожнаму з нас патрэбна 
Маленькая, ціхая гавань, 

Дзе не мяняюць на срэбра 

Ні ганьбу тваю, ні славу. 

Дзе ты жаданы і родны 

У сонечных промнях ці ў брудзе, 
Ў старых лахманах ці модны - 
Усякі прыгожы будзеш. 
Заўжды там цябе чакае 
Гарачай гарбаты кубак; 

Там цені няўдач знікаюць 

І робіцца светлым смутак. 
Адтуль, спакоем спавіты, 
Надзею возьмеш, як ветразь. 
Прыйшоў ты слабы і разбіты, 

А пойдзеш -- моцны і з верай. 


СТАРЫЯ СТАГІ 


Памяць скідае стог успамінаў 
За слядамі былой мітусні. 
Высыхаюць, нібыта травіны, 
Незваротныя, тлумныя дні. 

І на скошаны луг не вярнуцца, 
Хоць бываюць хвіліны тугі, 
Калі думкі ў былое памкнуцца, 
Разварушаць стагі. 











ЧАРАВІКІ МАЛЕНСТВА я 


Месяц сны нясе ў кошыку, 

Нібы цуды чараўнік, 

Раздае ўсім... 

Раскоша: 

Сніцца мне чаравік! 
Серабрыстай павуцінкай І 
Шнуровачка-стужка, ў 
Я на веснічках дзяўчынка, 

Я на балі Папялушка... 


Сняцца сёння чаравікі -- 
Пойдзеш заўтра ў свет вялікі. 


Чаравік -- шапатнічак, 
Размоўнічак 

З брукам, з крывулямі-сцежкамі. 
Ён спыняўся каля крынічак, 

Ён ступаў не слядамі -- 
Вершамі. 

Зоркі ў полі збіраў -- 
Рамоначкі. 


Сніла-сніла: 
Чаравікі, шнуровачка... 
Прычакала акно маё золачак. 


Сонца сны ў жменю сабрала, 

Быццам князёўна. каралі. 

Бабуля прыйшла і з усмешкай 
сказала: 

Купіла табе сандалі... 


ЛЯЛЬКА 


Лялька старая стала, 
Лялькі старэюць рана. 
Дзяўчынка яе схавала 

Ад кпінаў сяброў старанна. 


Дзіцячыя сны знікалі, 

І ручкі тыя, што міла 
Ляльку калісь апраналі, 
Кніжку мацней прытулілі. 


Свет адкрываўся новы: 
Заблытаны і бяздонны. 

І спелі на вуснах словы, 

Каб свету не быць бязмоўным. 


Ды ў смутку ішла ў куточак, 
Дзе лялька яе сядзела, 

Шаптаць: «Маляваныя вочы, 
Няўжо вам усё зразумела?..» 


хх ж 


Свой час мы прымяраем да сябе, 

Як татаву штармоўку ў маладосці. 

І прагне лёс (дальбог, прытым сапе!) 
Узвесці свой, хаця б маленькі мосцік 


Над вечнай і загадкавай ракой, 
Дзе ёсць віры і радасці і болю, 

Дзе можна плысці толькі талакой, 
Адзін? -- 
Адзін не выплывеш ніколі. 


Але жыццёвы буйны ліставей 
Аднойчы ўсё дакладна растлумачыць: 
Што гэта час нас па сабе іначыць 

І трушчыць кладкі кволыя твае. 


жж ж 


Ад злых баронячы вачэй 
Душы патрэсканы крышталік, 
Недавяраць часцей мы сталі, 
Калі давер нас апячэ. 


Дарослы боль, 

«Даруй» -- шчыміць, 

І просіць лёсе: даволі позы!.. 
Выратавальна ў нас глядзіць 
Дзіцячы высветлены позірк. 


ДЗЯЎЧЫНКА З ЛЯЛЬКАЙ 


Пахнуць цукеркамі ручкі 
Смешнай маленькай дзяўчынкі. 
Ляльку хадзіць яна вучыць, 


Позірк -- 

ніводнай хмурынкі. 
Толькі, здаецца, нядаўна 
Ўпэўнена стала на ножкі, 
Тузае ляльку старанна: 
«Ну, навучыся хоць трошкі!..» 
Ляльку прыціснула моцна, 
Быццам дачку на расстанне. 
Маці. 

Малеча. 
Мадонна. 

Будучыя зямляне. 


хх ж ж 


Пакута жыць у паняверцы, 
Калі пакіне ўсмешка твар. 
Усё ж душа не прагне смерці, 
Пакуль ёсць прага хараства, 
І тайна думкі запаветнай -- 
Сустрэць, 

прайшоўшы каламуць, 
Дзяўчынку ў камізэльцы светлай, 
Якую Мараю завуць. 

У ЧУЖОЙ СТАРАНЕ 


Зайшоў, зайшоў бел малойчык 
У чужую старонку. 
Налівалі малойчыку 
Тры поўныя чаркі. 
Народная песня 


Паехаў мой мілы ў старонку чужую, 
Ў старонку чужую, далёкую. 
Паехаў, пакінуў адну-аднюсеньку 
Дзяўчыну сваю сінявокую. 
У краі далёкім яму налівалі 
Тры поўныя чарачкі горкай, 
Забудзь, гаварылі, забудзь, 
ясны сокал, 
Ты блізкую сэрцу старонку. 
Забудзь і дзяўчыну, 
тут лепшыя кветкі 
З расой абуджаюцца ўранні. 
Застанься, хлапчына, 
сустрэнеш у нас ты 
І шчасце сваё і каханне. 
Казаў мой міленькі 
ў тым краі далёкім: 
Хоць колькі мне піць налівайце, 
Я роднай старонкі вавек не забуду, 
Аб ёй буду толькі спяваці. 
Там зеляней і сады зелянеюць, 
Калышуцца пушчы чароўна. 
Там галасней і дзяўчаты спяваюць, 
І тая, што сонейку роўная. 


РАДЗІМА 
Трыцціх 


І. ЗАПАВЕТНАЕ 


У садоўніка ў садзе ёсць кветка адна, 
Што між іншымі лепшай здаецца. 
Гэтай кветцы душу аддае ён да дна, 
Паліваць яе першай імкнецца, 

І за лёс яе клопат ён мае, 

А яна, які ўсе там, такая. 


Калі можна з тым садам 

і свет параўнаць, 
То з нас кожны ў ім мае куточак 
Запаветны. І нельга яго адабраць, 
Абнячэсціць, ці зганьбіць аднойчы. 
Бо не простая гэта краіна, 
Бо завецца краіна -- айчынай. 


Сярод іншых не кінецца ў вочы яна, 
Экзатычных пейзажаў няма ў ёй. 
Колькі трэба, блакітнага ёсць палатна, 
Колькі трэба, сінечы ільнянай. 

Ёй лясныя сукенкі да твару, 

У азёрных вачах яе -- мары. 


Дабрынёй маладой усміхаецца твар, 
На дзяўчыну падобна з Палесся, 
Ты, радзіма, усім надала хараства, 
Хто з калыскі пачуў тваю песню. 

У садоўніка кветка адзіная, 
Чалавека ж няма без радзімы. 









































П. ВОЗЕРА 
“ох ж 


Вякі мінаюць, 

Знікаюць пакаленні, 

Ды застаецца неадступна слова 
З нашчадкамі, 

З нашчадкамі нашчадкаў. 
Таго, чым жыў народ вякі, 
Не сцерці. 

І памяць слова 

Даўніну шануе. 

А знікне памяць -- 

Знікне і народ. 


ххх 


У гушчары старых бароў, як сляза, што 
ўпала з неба, блішчэла вялізнае возера. Вель- 
мі прыгожае яно было. А яшчэ казалі людзі, 
што ў вёсцы, якая прыляпілася да аднаго з 
берагоў возера, жыла дзяўчына-сіраціна па 
імені Найрыта, а аднавяскоўцы звалі яе На- 
рай. Вочы яе блакітныя, пад колер азёрнай 
хвалі, заўсёды весела ўсміхаліся. Залацістыя 
валасы тугой касой абкручвалі галаву. Голас 
у яе быў высокі і гучны... Стары пан зака- 
таваў закаханага ў Нару хлопца, а самую 
дзяўчыну хацеў мець за жонку. Нара не па- 
карылася пану. Яна падпаліла маёнтак і па- 
бегла да возера. Цёмныя хвалі ішлі адна за 
адной белымі грабянямі, а на беразе калы- 
хаўся човен. Спрытна і ўмела ўхапілася яна 
за карму і, адштурхнуўшыся ад берага, села 
ў човен. Ад злосці панскія служакі кінулі 

гуслі ў возера. А човен адплываў усё далей, 
потым зусім знік у хвалях. Усю ноч буша- 


вала бура, стагнала вада... 
З народнага падання 


РАЗВІТАЛЬНАЯ ПЕСНЯ НАРЬІ 
Маці-зямліца мяне нарадзіла, 
Светлай пяшчотаю абдарыла. 


Човен калысачкай быў, 
Добрай надзеяй дарыў. 


Птушкі ляцелі, пер'е кідалі, 
Рукі мае крыламі сталі. 


Марыла песняй ляцець, 
Каб у бядзе не марнець. 


Хіжыя дзюбы гукі пабралі, 
Струны з душы на каменне ўпалі, 


Звяў васільковы вянок, 
Болей не пойдзе ў танок. 


Болей няма да каго прытуліцца. 
Ты мяне возьмеш, Вада-вадзяніца? 


Белыя хвалі крылле сцялі 
Раненай птушцы сяліб. 


























с ДА Я. 


Доўга кропкай на хвалях здаваўся чаўнок 
І даносіўся спеў незвычайны. 

Знікла кропачка ўрэшце, а голас не змоўк, 
Стаў ён ветрам буйным нечакана. 

Наляцеў, згроб над возерам хмары, 
Перуном пераможным ударыў. 


І стагнала ўсю ноч, да світання, вада, 
Быццам сотні арганаў гучалі. 

Гралі рэквіем хвалі, даносячы з дна 
Гукаў строй, што стагоддзі збіралі. 
Там усмехі, і жальбы, і слёзы -- 

Усё ў музыцы дзіўнай злілося... 


ПЕСНЯ ВОЗЕРА 


Ёсць на свеце адна праўда з веку да веку, 
Што жыве чалавек на зямлі для дабра. 
А вы, людзі, 
ў хлусні патапіліся, ў здзеку 
І крычыце, 
што нехта шчасце ў вас адабраў. 


А вы самі яго ўжо даўно растапталі, 
Толькі ў марах да шчасця 

мкнеце душы свае 
І шукаць яго крочыце ў лее на купалле, 
А купальскі дзядок вам той скарб не дае, 


Бо гандлюеце душамі, вераю, мовай, 
Забываеце продкаў святы запавет, 
ІЦто павінны зямлю сваю працай і словам 
Услаўляць, 

каб шчасліва глядзець з-пад павек. 

Чаму ж хмары гусцеюць 
над Белаю Руссю? 
Мые боты чужак у азёрах яе. 
«Тваёй мовы няма,-- 
беларусу ён хлусіць,- 
Тваёй песні няма».-- А краіна пяе! 


А краіна спявае на мове мужыцкай, 
Той, што родная сэрцу. Нібыта знарок, 
Раскрываюцца кветкі, каб сонца напіцца, 
І выходзіць з усмешкай 

купальскі дзядок. 


ЕЗ 


Ранак, 
быццам хлапчук, е 
вачаняты працёр. 
Ціха возера хвалі каціла. 
Узнімалася сонца, 
будзіла жыццё, 
Налівала зямлю новай сілай. 
Кветкі росныя кроплі глыталі 
І пялёсткі свае распраўлялі... 


ПІ. РЭКВІЕМ 


Колькі здзекаў спазнала старонка мая, 
Колькі гналі яе і труцілі! 

Люд вякамі сваю долю-мачаху кляў, 
Але песні яго не забілі, 

Песня сэрцу счарсцвець не давала 

І да зорак з калень паднімала. 


Уставалі сыны за сваю старану, 
Неслі ў сэрцах аб вольнасці мару. 

Ён не знік, мой асілак-народ, 

даўні Нур'!, 
І не стаў ён чужынцаў ахвярай. 
Хоць не часта ён, можа, смяяўся, 
Але жыў, сеяў хлеб і змагаўся. 
Памяць горка і горда кранае вякі. 
Позірк продка -- ў нашчадкавы вочы. 
Ён пытае сурова: стаў дзедзіч якім? 
Чым праславіць свой край заклапочаны? 
Век запомніць усё бездакорна: 
І сумленне, і ганьбу, і гонар. 


Г Нурамі Герадот называў старажытных людзей, 
якія жылі на тэрыторыі сучаснай Беларусі. Гэта 
першае ўпамінанне пра продкаў беларусаў у 
гісторыі. 


НА НАРАДЗЕ 
ЎСІХ ПЛАНЕТ... 


ж ж ж 


Зямля стамілася ад дыму 
І прагне завязі цяжару. 
Ёй нельга 

Жыць адно -- ўспамінам. 
І мала 

Жыць адною марай. 


СНЕГ 


Ідзе спакойны сумны снег, 
І горад на вачах сівее. 
Зямлі парэпаны каўчэг 
Атулены плашчом завеі. 


Зімовы прымарак імжыць, 
Двары хаваюць рэшты зрэб'я. 
Не на хапок імкнемся жыць, 

І мары з нітак ткуцца срэбных. 


А галасісты часу бег 
Шчымліва йграе на дудзе нам. 
На горад ападае снег, 

Нібы на скроні летуценні. 

хх ж 


Спляліся цені цішыні, 
Не спіцца. 

Здаецца месяц у акне 
Газніцай. 

У стоме слухае душа 
Пакутна, 

Як скардзіцца Сусвету шар 
Магутны. 

Яму таксама не да сну, 
Бо нехта 

Іграе ў страшны більярд 
Планетай. 


х ж т 


А што прыгожыя мясціны 
Без чалавечай дабрыні?.. 
Балот пясчаныя магілы, 
Буслянак кінутых брылі. 
Яна бяжыць, людская памяць, 
Не па каменьчыках падзей,-- 
Па тых руках, 

што не давалі падаць, 
Па тых вачах з бярэмкамі надзей, 
Што падвышалі неба сіняй столлю, 
Каб на нарадзе ўсіх планет, 
Зямля, буслянкаю пустою 
Не пазірала ты ў Сусвет. 


МЕТАМАРФОЗА 


Бліскавіца 
Апякла зямлю, як стрэмка, 
У яе балючым целе 
Засталася дрэвам чорным. 
На яго руцэ вуглістай 
Пасяліўся белы бусел. 
Толькі ў небе ён здаваўся 
Ўсім прамацеркай-маланкай. 


КАСТРЫЧНІК 


Белыя скроні туману. 
Вечар схіліў галаву. 
Захаду тварык святляны 
Ніц ападае ў траву. 
Думнай самотай, спакоем 
Дыхаюць грудзі палёў, 
Быццам ніколі-ніколі 
Гоману тут не было. 
Быццам зямля не буйнела 
Звонкай ракой збажыны, -- 
Зморшчана, асірацела 
Слухае пошчак зімы. 


21 
































гэ 
г» 


ж к ж 


Чаму даем хвілінам паміраць 
Бяздумна, непапраўна, ленавата? 
Пабач, яны забітыя ляжаць 

У дні мінулым са сваёй адплатай: 

З дакорам спраў, не зробленых у час, 
З радкамі слоў, табой не напісаных, 
З каханнем, што не напаткала нас, 

Бо існуе яно для самых-самых... 


Для самых дбайных,-- прагла я сказаць? 
Вядома, гэта можна і аспрэчыць. 

Але хвілінак мёртвых паласа -- 

Як глеба для пакутаў чалавечых. 


На ёй растуць і зайздрасць і вайна -- 
Не жыта, што любоўю каласіцца, 
Там узрастае пышная мана, 

Дзе не паспела праўда нарадзіцца. 


НА РАСКОПЕ 


Гляджу, як ажываюць чарапкі 

І набывае новы сэнс арнамент -- 
Расказваюць пра старабыт глякі, 

З глыбінь стагоддзяў вынятыя намі. 


Зачаравана, здзіўлена сачу 

За чаргаваннем рысак і насечак. 

Трымаю. І хачу цяпло адчуць І 
Тых рук, што распісаліся за вечнасць. 





СЫМОН КАНАРСКІ 


Маналог паўстанца 1831 года 


..Ён ведаў, што менавіта гэта ча- 
кае яго на радзіме, калі ён вернец- 
ца туды, але свядома вярнуўся. 


Эмігранцкія шэрыя зімы, 
А душа, быццам каня, ные. 
На радзіму вялі, 

На радзіму 

Завірухі зямныя... 


О, краю мой, у дальняй старане 
Мне сніўся ты буслом асірацелым. 
Як бацька сына,-- клікаў ты мяне, 
І я вярнуўся, бо душа гарэла. 


Я не прышэлец тут, не з бізуном -- 

Са словам праўды чыстым і пакутным, 
Выгнаннік, я вярнуўся, вось мой дом! 
Хтось вынесе плашч, нябачнасцю ахутаў. 


Не падмануць сябе, сваёй зямлі. 

Хай плашч згарыць агнём на ганьбу кату! 
То не мяне вялі на гэту страту,-- у 
Цябе, о Беларусь мая, вялі. 


Я ведаў, што вачэй тваіх блакіт 
Апошні раз спагадліва прагляне. 
Пераступайце праз мяне, вякі, 

Каб разарваць на будучым кайданы. 


Так мала нас, яшчэ так мала нас. 
Ды закіпае з дна ужо зямліца! 

Я чую, Каліноўскі, твой адказ... 
Ды сатварыцца з нас нашчадкаў час, 
Народ -- не раб, не скот, не кат -- 

ды сатварыцца. 


СУСТРЭЧА З ЦЁТКАЙ 


Бачу і чую ці трызню? 

Пі, можа, аварыя часу? 

«...А звалі мяне Алаіза, 

Ці помніцца гэта імя? За 
Сумным гадоў частаколлем 
Так звабліва свеціць айчына, 
Якую ўяўляла такой я 

І крышачку іншай, магчыма. 
Устану, прайду па палетках, 
Знайду каляровы ваш горад. 
І час зразумею па метках 

На радасці, смутку і горы. 

О, як я хацела б, я мушу 

У твар вам зірнуць, беларусы! 
Чужую абмерзлую душу 
Сустрэць сярод вас я баюся. 
Ваш выгляд і пекны, і здровы, 
І модны -- дзе тая сярмяжнасць! 
А бог апякуе вас новы -- 

Не ў небе, а ў памяці вашай? 
А чым вы сягоння жывеце, 
Як вашай надзеі найменне? 
Ці ведаеце пра вецер 

Сусвету і пра натхненне? 

Яно нас цаліла ашчадна 





Глытком ад жуды перадыху. 
О, як я жадаю ў нашчадку 
Пазнаць сваё Мора хоць крыху. 
О, як я жадаю... Хай будуць 

І вашы грахі, і памылкі. 

Адно -- не жывіце марудна! 
Заклён -- не жывіце бяскрыла! 
Душу ахінайце рызамі, 

Для цела пакінуўшы кужаль. 
А звалі мяне Алаіза 
Пашкевічава да замужжа...» 


СУНІЦЫ 


Ён памёр зусім адзін уночы. За не- 
калькі дзён да смерці папрасіў ку- 
піць яму суніцы, як бы на развітак- 
не з маці прыродай... 
З успамінаў бацькі 
Максіма Багдановіча 
Вуснамі сунічнымі чырванела лета, 
Васільковай хусткай клікала здалёк 
Сумная радзіма сына і паэта... 
Чырванеў крывава на хусцінцы сок. 
Па-над сіняй бухтай, на святлістым поўдні 
Болю крык ірваўся з маладых грудзей. 
І глядзелі вочы ў твар апошняй поўні, 
І прасіла сэрца на жыццё надзей. 
Хтосьці стаў ля ложка ў той знаёмай сукні, 
Што насіла ўлетку родная зямля. 
«Хто ты?.» Прамаўчала, працягнула рукі: 
«Ты прасіў суніцы. От прынесла я...» 

ЛЯ ДЫВАНОЎ 
АЛЕНЫ КІШ 


1 


Жоўты, зялёны, сіні, чырвоны -- 
Простыя фарбаў найменні. 
Тушкаюць мары казачны човен, 
Леў прыблукаў задуменны. 


Неба трапічнае, белае сонца, 
Пэндзаль сусвет спавядае. 
Толькі бяроза з роднай ваколіцы 
Пра Беларусь нагадае. 


Вёскам разносіла ў колерах скарбы, 
Кветкі дарыла і травы. 
Фарбы святочныя, гучныя фарбы, 
Што вы: 

жыццё або ўява? 


2 


Зусім не тое, іншае жыццё, 
Пясок дарог, 
буслоў шчымлівы клёкат. 
Над галавой -- 
з галін жывы шацёр 
І ад паветра вольнага палёгка. 


Не гнаная нікім, куды іду 
Я, ланпугом закутая дарожным? 
На шчасце мне, ці на маю бяду 
Даў талент лёс? 
А з талентам не можна -- 








Не можна, як і ўсе, наладжваць быт, 
Мець хату, хлеў, дастатак да спачыну. 
Ён за табой, 
твой цень другі нібы, 
Ён мае сцяг -- 
на небе аблачыну. 


з 


Гармонія. 

У чым яе сакрэт, 
І хто спазнаў да дна яе глыбіні?.. 
Вясковец ля палотнішча замрэ, 
Лагодны погляд стрэціўшы -- ільвіны. 


Злучыць сусвет ад каменя да хмар: 
Ільва знайсці ў палескім краявідзе. 
Мастацтва -- 

цудадзейства, не падман,-- 
Не кожнаму, як вопратка, падыдзе. 


Час яснасць фарбы зменшыць і сатрэ, 
Не закрануўшы сэнс выяў жывучы. 
Гармонія. 

У чым яе сакрэт? 
Алена. Лёс. І пэндзаль, нібы ключык. 


ат 

КРАІНА ХАРАСТВА 


Пятранэле Герлікене, 
літоўскай мастачцы, 
якая пачала маляваць у 70 год. 


а 


На схіле дзён куды памкнуцца думкі? 
Ў якім абліччы прыйдзе свету сэнс? 
Схілілася жанчына над малюнкам, 
На ім жыццём бясконцым пахне бэз. 


Блакітам захлынуўся колер ночы, 
Як ворага ў краіну хараства 

Яго не пусцяць успамінаў вочы, 
Якім былое -- будучыні твар. 


2 


Ніколі не спазняецца пачатак, 

Ён выспявае на раллі жыцця. 

З карцін глядзяць блакітныя дзяўчаты 
Вачыма першаадкрыцця. 


Рукой мастачкі чысціня дзіцяці 
Прышпіліць небакрай да палатна. 

І дзіўнага нічога ў тым няма: 

На схіле дзён у маладосць вяртацца, 
Жамчужыны з яе вычэрпваць дна. 





а маяран” 





ІДЗЕ ЧАЛАВЕК... 


Саната 


Ідзе чалавек. 

Балючыя крокі 
не па траве -- 
па цвіках эпохі. 


АМРАМТЕ 


Што прынясу я ў дзень свой судны? -- 
Пусты арэх успамінаў? 

ІЦкарлупінкі мар?.. 
Жыццё кар'ерам шурпаціцца рудным, 
Чалавечыя рукі -- і 
наймудрэйшы прыроды дар. 
Рукі свае прынясу, 

як споведзь, у дзень апошні 

і пакладу побач з рукамі 

бабулі маёй і дзеда. 
Ды не хачу 

бялейшымі і раўнейшымі 
каб яны былі, 
бо ляжаць жа таксама 
пад коламі Часу. 

І мне -- чалавеку Дваццатага Шляху -- 
трымаць на руках сваіх 
веку нейтронную цяжкасць. 
Толькі б не выпусціць з рук 
гэтую страшную чашу! 
Рукі ў напружанні сцяты, 
ў гэтых руках надзея, 
гарачая, быццам сонца. 
Вокны, як вочы,-- насупраць. 
Дом заглядае ў душу 


























дома другога. 
Чалавекаістота нагадвае зубра 
на зямлі запаведнай, 
ды з аховы -- 

нікога. 
Паляўнічыя ж -- супермэны, 

а не вандалы. 

Няўжо, чалавецтва, было табе войнаў 
мала?.. 
Ідзе чалавек. 

Балючыя крокі 
не па траве -- 

па цвіках эпохі... 


АГІСЕСВО 


Ідзе чалавек, 

збірае асколкі ў жменю 
былых сустрэч, 

пачуццяў шчырых і слоў. 

І капае кроў, 

бо парэзаны рукі, 
і меней 
з тых пуцявін прыходзіць у сёння 
сяброў... 


Сустрэча, расстанне, 
ўспаміны, блуканне па марах. 
Пераможца сумлення -- 

і сумлення ахвяра. 
Запаветныя рукі, 

запаветныя рухі 

пяшчоты. 

Голае: 

што ты? -- 

Ціхі голае: ну што ты?.. 








Пустата і абвал адзіноты. 
Толькі шэпат застаўся 
адчайны: 
-- Ну што ты?.. 
Потым -- смех 
над стаптаным абуткам 
са слова Душа. 
-- Душа? - запытаўся. 
-- Душа! 
-- А нашто табе трэба душа -- 
атавізм, ненармальнасць 
у час энтээр 

і прагрэсу?.. 
Чуеш, як забіваюць яе 
на ўсіх скрыжаваннях? -- 
І ўздых, нібы ўсхліп, 
наваколле прарэзаў... 
Абазваўся пранізліва яр: 
Забываюць душу, забываюць. 
І сумленне катуе ахвяр, 
пераможцы яго забіваюць. 
Ідзе чалавек. 

Балючыя крокі 
не па траве -- 
па цвіках эпохі. 


РЕЕ5ТО 


Ідзе чалавек, 
посцілкі тчэ сваіх тыдняў, 
І чалавеку ніколі 
занятак такі не абрыдне, 
хоць пастрыкае ўсе пальцы, 
паколе кастрыцай душу. 
Смутак мінулых стагоддзяў 
у сэрцы нашу. 

Дрот іржавых стагоддзяў 
разладаў былых 
каронай цярновай сціскае 
чало Дваццатага Брата. 
Чырвоныя хмары плывуць праз вякі; 
дажджамі сцякаюць слёзы 
забітых дзяцей Зямлі 
І тых, што яшчэ будуць забіты 
ў дарослай гульні 
у -- не гумавы! -- атамны мячык. 
Не! 
Уздымі свае ручкі, Алеська, 
малая дачка ўсемагутнай, 
безабароннай планеты. 
Што ў іх трымаеш? -- 
Ляльку? 
Малпу з чырвонага штучнага футра? 
Пластмасавы кубачак ляльчын? 
Анучку і гумавы мячык?.. 
Ты, сонейка,-- гумавы мячык, 
Каціся ў далонькі дзіцяці, 
Скачы па зямлі, гумавы мячык, 
Для ўсіх на свеце Алесек... 
Гумавы мячык! 
Мне здаецца, сусвет, 
я забыла сказаць табе 
самае важкае слова: 
пра гумавы мячык, 
які выратуе цябе, 
калі ўсе дарослыя, 
звар'яцелыя ў мітусні сваіх будняў, 
стануць хоць на адзін дзень 
дзецьмі 
ў светлых, 
запэцканых гумавым сонцам 
кашульках. 


ЕІМАГЕ 


Ідзе чалавек. 
Час ідзе. 
Супадзенне? 


Адзін пасадзіць сад 

або пабудуе палац для дзяцей. 

Другі каменне 

пакіне ад гмаху 

іпыл-- 

ад камення. 

Супадзенне? 

Адзін выціскае гарачыя сляды розуму 
на паперы. 

Другі ўладна стукае ў дзверы 
сусвету, 

каб далі яму на жыхарства 

не кватэру -- усю планету. 

Адзін лечыць раны хваробнага веку. 
Другі на свет прыбаўляе калекаў. 
Супадзенне ў часе, ў прасторы: 
паляна жыцця -- дзеці, 

паляна смерці -- морак. 

Колькі каштуе жыццё чалавечае сёння? 
Дваццаць тон узрыўчаткі? 

Пуд солі? 

Грам сіні нябёснай 

ці два кубаметры зямлі -- 

покрыва вечнага даху? 

-- Спіш, чалавек? 

-- Сплю, 

каб праспаць, 

калі павядуць чалавецтва на плаху. 
Бо той, хто ідзе наперадзе,-- 

першы загіне. 


зз 


ІІ Лепш рапухай ззаду жыцця 

ІІ сядзець у каляіне. 

[І Што каму! 

І Хто падняўся на стромкі Біг Бэн, 

І той рапухай не стане. 

Хто свой дом загародкай паставіў вайне, 
той сябе не падмане. 


Ідзе чалавек. 
Балючыя крокі 
І не па траве -- 
па цвіках эпохі. 





















































КАЛІ ЁСЦЬ 
ЛАНЦУГ ШЧАСЛІВЫ... 


“ж 


Я цябе малявала на кані і пры латах, 
Цёмна-сіні твой плашч у сутонні чарнеў. 
Найжаданейшы госць, 

скінь паходныя шаты... 
Чуцен вечавы бом: не сяўбе быць -- вайне. 


Нітавалі цябе з даўніной летуценні. ' 
Здраднай сіле нябачны, 
ты ў байніцы з прашчой. 
О, якое вам дзякуй, стагоддзі цярпення, 
Што прыйшоў ты з вайны, 
кожным продкам прыйшоў. 


Тут мячы паламала крыжацкая зграя, 
Спатыкнуліся коні татарскай арды 

Аб твае гарады, што, як свечкі, згаралі, 
Але ўзводзіў наноў ты свае гарады. 


Я - жанчына, я ведаю тайны нябыту. 
Па маіх валасах попел болю сцякаў. 
Я кахаю ў табе ўсіх забітых, забытых, 
Хто прыход твой у свет прадракалі 
ў вяках. 


























ПРЫГАРШЧЫ ДАЖДЖУ 


На тонкіх нагах непрыгожае шчасце 
Прыбегла, запыхаўшыся, на абцасах. 
А хлопец гатоў быў паўнеба пакласці, 
Ды што там паўнеба -- 
Зямной паўакрасы! 
Ды што паўакрасы -- 
Сусвет зорнавокі 
Гатоў быў пакласці дзяўчынцы пад ногі. 
Дождж прыгаршчай сыпаў гарохам 

з кашолкі, 
А ён гаварыў: гэта зоркі... 


Ці помніш, стаялі мы ў парку аціхлым, 
І вусны развучвалі першыя словы 
Кахання? 
І варта дажджу нам аховай 
Была ад яшчэ незнаёмага ліха. 
Калі б я не помніла тыя хвіліны, 
Або яны прадажджылі не з намі, 
Не знаю, 

хапіла б мне сілы цагліны 
Жыцця на каханні замешваць, 
Не знаю... 


х ж ж 


Аб чым з табою сёння памаўчым? 
Пераплятаючыся, што абвесцяць душы? 
Пяшчотным рухам можна зберагчы 
Гармонію сусвету непарушнай. 


А слова ўсё ж, не вытрымаўшы паўз, 
Паставіць сваю сумную пячатку. 
Давай паўторым з самага пачатку, 
Пяшчоце не сфальшывіўшы ў адказ. 


хх ж 


Табе на памяць лета падару: 
Дажджы, рамонкі, стромкія арэлі - 
Кахання і надзей маіх пару, 
І мокрых кос, што на вятрах пятрэлі. 


Табе на памяць лета падару. 

Хоць, можа, падарунак не па чыну, 
Вазьмі яго скарынкай на гару 

Жыцця свайго: запас бяды не чыніць. 


Вазьмі яго, сухарык, успамін... 

А можа, будзе невыносна золка. 

Ён адратуе некалькі хвілін 

Для ўсмешкі, з-за якой прагляне золак. 


хх ў з 


Ты -- мой першы дзень спаткання, 
Пацалунак мой прасветлы, 

Ты -- дзівосны сон кахання, 
Урачысты, запаветны. 

Я жыву ў тваім дыханні, 

У тваім свячуся сонцы, 
Шэпты плаўлю ў заклінанні, 
Каб званілі вусны ў звонцы. 
Ты -- святое ўваскрасенне 

Ў кожны будзень клапатлівы. 
Я табой закута ў звенні, 

Калі ёсць ланцуг шчаслівы. 


Я М 


У незлічоных формулах папера, 
Вакол цябе раскіданы лісты, 
Глядзіш на свет, яшчэ не твой, 

і верыш, 
Што пройдзе міг няўдач і пустаты. 
Тады ўваход адчыніць таямніца, 
І першым ты запаліш свой ліхтар, 
І адкрыццём там будзе скарб свяціцца. 
Ён -- тваё дрэва, ты -- яго разьбяр. 
Даруй, 

што мне скрозь лічбы сумна крочыць, 

Шукаю іншых ісцін карані. 
Але нябачна нашы вусны, вочы 
Адной вадою нехта акрапіў. 


ц шш М 


Мне трэба бачыць кожны дзень 
Тваю даверлівую ўсмешку, 
Калі душа вірыць на ўзмежку 
Расчараванняў і надзей. 


Свае сумненні аддаваць 

На твой прысуд усе дазвання. 
І, як ільдзінка, адтаваць 

Ля вуснаў, цёплых ад кахання. 


І раптам здзіўлена адчуць, 
Як пакрысе цяплее сэрца, 

Здаецца, што з табой лячу, 
Баюся, што палёт сарвецца. 


ж ж ж 


Ты правярай сабой маю душу, 

Мае сумненні і расчараванні. 

Ты правярай, адзінага прашу, 

А не існуй маўклівым пакараннем 
За выбухі нявыспеленых елоў, 

За дабрыню, якой нам не ставала, 

За тое, што не клялася, а зноў 
Упершыню, як Ева, я кахала. 

Было трызненне восеньскай слаты, 
Быў лёсе для ціхай споведзі адкрыты. 
І нітку дзён здаралася заблытаць,-- 
Ручнік жыцця ўсё ж ткаўся з прастаты. 

а ж 


Пяшчотнай мовай пацалункаў 
Перамаўляліся скрозь сон. 

А месяц ткаў свае карункі 

На пяльцах прывідных акон. 
Забылі шлях да нае нягоды, 

І атуліў зямлю спакой, 

Бо дакранулася прырода 
Душы кахання трапяткой. 


хх ж 


А я чакаю, я чакаю, 

Калі ты зноў мяне паклічаш 

І слова цёплае «кахаю» 
Ўпляцеш у будніх дзён аблічча. 


А я чакаю, я чакаю... 

Твае, здаецца, блізка вочы, 

Ды страшна, побач ён блукае -- 
Прывычкі шэры палітончык. 


А я чакаю, я чакаю: 

Падыдзеш ты і разліецца 

Па свеце прыгажосць такая, 
Што крыўдам некуды падзецца. 


А я чакаю, я чакаю... 
Ляцяць няўрымслівыя рукі 
Табе на плечы. Апускае 
Напятыя журбота лукі. 


«ж к ж 


Калі ўжо сілы не стае 

З неўладкаванасцю змагацца, 
Ратунак вочы шлюць твае -- 
Адзінае маё багацце. 


Калі ад мараў - вугалі, 
І ад надзей -- адны абломкі, 
Далоні, быццам караблі, 
Мяне затуляць ад штодзёнкі. 


Калі ў жыццёвым ланцугу 
Звяно спагады абарвецца, 
Ты пакладзеш сваю руку, 

Як ліст трыпутніку, на сэрца. 


х к ж 


Ціха ў дзверы стукае сум, 
А я думаю - гэта ты. 

Ноч падкралася, не заснуць, 
На падлогу ляцяць лісты. 


Я шукаю цябе ў радках, 
Я згубіла цябе даўно. 
Сум надзею маю спаткаў, 
Прарастае лістамі дол. 


У акно блакітны ліхтар, 
Як цікаўны сусед, глядзіць. 
І памалу адчай сціхаў, 

Бо ліхтар таксама адзін. 

На падлозе -- лісты, лісты, 
Як хто смецце збіраў знарок. 
Я чакала, што прыйдзеш ты 
У адзіны хоць мой радок. 


А.З 


Глядзіш, як топчацца адна 
Кабета з вышываным клумкам. 
Што гэта шар зямны ія, 

Табе няўцям, там надта тлумна. 


Учынкі дробнымі ўдаюць, 

І несвяточнае адзенне. 

Нясу планету -- і тваю. 

Ты побач, ды пытаю: дзе ты?.. 


ГАДЗІННІК 


У адзіноты тысяча хвілін. 

Спыніць гадзіннік гэты немагчыма. 

Чакаю зноў, якая з пуцявін 

Прагляне на мяне тваймі вачыма... 

І вось ляжыць ён, зрынуты табой,-- 

Гадзіннік адзіноты і чакання, 

Разбіты на кавалкі. І спакой 

Струменіцца з душы святочным 
ззяннем. 

Няма аблады рэчаў і падзей, 


Няма залежнасці ад спраў і часу, 

Калі з дарог жыцця, як цудадзей, 

Сыходзіш да мяне з іканастаса. 

І я малюся сонцу і траве 

За міг жыцця, што нашым быў 
спатканнем, 

І нас злучыў цяпер на цэлы век, 

Але вяшчаў разлукі і вяртанні. 

Я не люблю, калі знікаеш ты 

На доўгі дзень або на бліск маланкі. 

Тады гадзіннік сумнай пустаты 

У адно злучае зноў свае кавалкі. 


х ж ж 


А будзе толькі край пяшчоты... 
Тваёй рукі імклівы дотык 

Так зачаруе, павядзе 

Па сцежках, дзе жыве каханне 
У кветцы кожнай, у вадзе, 

У дрэве, што ля сцежкі стане. 

І я, забыўшыся на ўсё, 
Ратуючыся ад спакусы, 

У кветку раптам абярнуся, 

Каб зведаць новае жыццё. 
Тваёй рукі імгненны дотык, 
Дзе ён згубіўся, край пяшчоты?.. 

КАХАННЕ 


Каханне, як і мы, хварэе, 
Калі адступіцца цяпло. 

Ды не кажу: яно не грэе, 
Не наракаю: адгуло. 
Калісьці бег ручай бурлівы, 
На ўсіх каменьчыках звінеў 
Сваёй бяздумнасцю шчаслівай 
І заглядаў у твар вясне. 
Цяпер луска ракі ліецца 
Між берагамі нашых рук. 

І вонкі стрыманай здаецца, 
Ды ў глыбіні займае дух. 


ж Хх ж 


Так мала весняга цяпла! 

Мае халодныя далоні 
Прынікнуць стомлена да шкла, 
Калі наблізіцца сутонне. 

Яны чакаюць цеплыні, 

А твой агонь згасае ў змроку. 
Знікаеш, добры чараўнік, 
Цішэюць незваротна крокі. 
Ізноў самота, неспакой, 

Па нечым сум неспадзяваны. 

І смутак тонкаю рукой 

Вядзе мяне ў свой край нязнаны. 


А а 


Кранае клавішы рука, 
Крадзецца па пакоі смутак. 
Як доўга, сябра, ты блукаў, 
Маімі думкамі закуты, 
Маёй ахутаны тугой 

І ад бяды адратаваны. 
Гучала музыка табой, 

Цябе хаваючы старанна. 


е ж 


Чаму я так смуткую без цябе? 

Мой дзённы келіх поўніцца чаканнем. 
Нябачны нехта піша на сцяне 

Тваё імя, як школьнік, са стараннем. 


Зайшоў па-гаспадарску сум у дом, 
Твае ў кутку насоўваючы шлёпкі. 
Ды бразгае, нібы пустым зядром, 

Перадчуваннем спозненай палёгкі. 


х к ж 


Калі я цябе пакрыўдзіла ўчора 

І слова пяшчотнага не адшукала, 

То сённяшні дзень, як вірлівае мора, 
Няма ні чаўна, ні вясла, ні прычалу. 

Разгублена хвалі-хвіліны гартаю, 
Тапельніца ў прыкрым бяссіллі. 
Ды рукі твае з цеплынёю праталін 
Агонь для мяне распалілі. 


хох ж 


Гэты вечар самотай імгліцца, 
Ёя -- жудлівы вядзьмар. 

І няма да каго прытуліцца, 

І сапраўднай спагады няма. 


Ёсць пукатыя рысы трывогі 

На шурпатай сцяне. 

Вуглем лініі перасцярогі 

Паміж літар хтось вёў для мяне. 


І скідаў па цаглінцы ў маўчанні 
Са сцяны маіх мар... 

Я пайду, я не здамся адчаю, 
Вып'ю зёлак зямны адвар. 


ДРУГІЯ 


Як адпушчэнне за грахі, 
Ёсць у цябе зара другая, 
І светач у мяне другі, 
Але сустрэчу бласлаўляю. 


Удвух нам добра памаўчаць, 
Забыўшы вечныя сумненні. 

І хоры ўсёй зямлі гучаць 

У таямнічым тым імгненні. 
Але не зменіш плынь ракі, 
Не рассячэш агонь сякерай. 
Сцяна -- другая і другі -- 
Між нашым высіпца даверам. 


ж к ж 


Не было кахання і няма, 

Проста пацалункаў мне не трэба, 
І вачэй блакітная мана 

Зараз горш за хмарыстае неба. 


Сціхлі навальніцы без грымот, 
Вусны лёдам закавалі словы, 
Гэта поўначы адвечны лёд, 

А не ценькі лёд вясновы. 


ГЛЯДЗІЦЬ КАХАННЕ 


Вялікі дом. Жыве каханне 
Звярком у шчыліне надзей. 
Вачмі, дзе смех і спачуванне, 
Глядзіць на сумны свет людзей. 


4т 





Як завядзёныя, таўкуцца 

Яны ад ранку да начы: 
Купляюць, сварацца, смяюцца, 
Для плачу знойдуць сто прычын. 


Здараецца, што і кахаюць, 
Але ўсё роўна, як ядуць, 

Або сукенку прымяраюць, 

Ды ў ступе мерна час таўкуць. 


Былі ж і прыгажосць, і свята, 
І захапленне, маладосць... 
Глядзіць каханне вінавата 
І ціха шэпча ўсім: «Я ёсць...» 


У ВОБЛІКУ 
ПОЎНІ... 


х ж з 


І дакрануўшыся да неба, 
Паслухай -- прамаўляе зорка: 
«Не забывай, што ты патрэбна 
Зямлі, якой бывае горка». 


хх ж ж 


Калі на сумныя дамы 

Накіне вечар хустку змроку, 

А потым конік вараны 

Зусім схавае іх ад вока, 

Тады ў душы сціхае боль 

І міг прыходзіць прасвятлення, 
Нібы ніколі не было 

Набытку цяжкага сумненняў. 

СМУТАК НАДЗЕІ 


І чысціню абраду 

Святкуе душа радзей... 

Я смутак у ночы ўкраду, 
Як коней цыган крадзе. 

Той смутак -- мой першы конь, 
А боль -- то другі мой конь, 
А трэці конь -- адзінота... 
Снежныя сны з налёту 
Растопіць гарачая скронь. 
Так выеду ў ноч дазорам, 
Па-іншаму не змагу. 

Пад здзіўленым шэптам зорак 
Ганяю сваю тугу. 

А скіну з душы пакуты -- 
Пакліча жыццё далей. 

І з ноччу адыдзе смутак 

Да новых маіх завей. 

І вернецца непадробкай, 
Нібы старажытны абклад, 

І глыбінёй -- палёгка, 

І чысцінёй -- абрад. 


ГОРАД 


На змярканні грубеюць абрысы 
Нагрувашчаных шэрых дамоў. 

У зямлі міжасфальтавай прысмак 
Вечаровых вясковых двароў, 


Дзе паселі на плоце гарлачыкі 
Урачыста пятрэць, санцаваць, 


Дзе згатуе бабуля камячанкі 
І пакліча мяне частаваць. 


Прабачэння прасіць не патрэбна. 
Пакланюся дубам і сасне, 
Павуцінак вандроўнаму срэбру. 
Кліча грузны, каменны -- мяне. 


Хх ж ж 


Горад шумна малюе эпоху 
Шынамі, 

Раскупляе газеты. 

А ты йдзеш сабе збоку прыпёку 
З гаспадарчаю сеткай. 


Прыгадаеш, як некалі маці 
З-пад зямлі ўсё, здавалася, мела, 
І падлічваеш, як пратрымацца 
Да авансу 

У панядзелак. 


Горад трушчыць цукеркі пад вечар, 
У кавярні п'е каву. 

У цябе ж -- з каструлямі веча, 
Дыялог сямейны з прыправай. 


Тут камедыя побач з драмай, 
Сплёўся вузел жыцця адзіны. 
Ты, жанчына з авоськай, таксама 
Штрых сталічнай карціны. 

Я ітады не буду вам зайздросціць, 
Хто клопату не мае ні аб чым, 
Калі да вас мае збяруцца госці, 

А мы з пустэчай сумна памаўчым. 


Заварым самі вечарам гарбаты, 
Запіўшы крыўды гаркаваты смак... 
Усё шчыміць душа ад першай страты, 
Хаця за ёй гадоў пражытых шмат. 


СМУТАК ГОРАДА 


Зноў вяртацца ў пустую кватэру, 
Ведаць пэўна: ў глухія дамы, 

І ніхто не пастукае ў дзверы, 

Не парушыць спакой твой нямы. 
Прабіраецца ў скроні трывога, 
Ахінаюць душу халады -- 

Ўсё было і не стала нічога 

Ў гэты дзень незямной пустаты. 
Людзі, дзе вы? 

Так многа вас побач, 

А як быццам нікога няма. 

Не заўважыўшы ў бліжняга роспач, 
Вы праходзіце міма штодня. 

Нас чакае бетонным красвордам 
Разгарожаны кубамі дом. 

Мы ў ім літарай, 

Кожны -- асобнай, 

Ад вялікага слова жывём. 


Мнагалюдны расквечаны горад, 
Адзіноцтвы трамваі вязуць, 
Паміж сценкамі шчасце і гора 
На тым самым паверсе жывуць. 
Зачыняюцца дзверы грунтоўна... 
Хтосьці стукае лёгкай рукой - 
Гэта смутак у вобліку поўні 
Завітаў у самотны пакой. 


як ж 


Бывае свята ў дзень звычайны, 
Нягучнае даверу свята, 

Калі над словам цар -- маўчанне, 
Калі слабее душ напятасць. 

Як быццам, сцішыліся раптам 
Завеі спраў, падзей, імёнаў, 

І расшчапіў гадзіннік краты, 

Каб пераблытаць лад штодзённы. 
Прыціхне ўсё, што набалела, 

І загучыць пяшчоты мова, 

І свет, дагэтуль чорна-белы, 
Ўсміхнецца рознакалярова. 


ВІТРАЖ 


Сцякаюць, нібы кроплі, дні. 

А мы губляем незаўважна 
Сяброў, і прагу цішыні, 

І веру ў цуды ў снах вітражных. 

Калісьці зломіцца ў душы 
Адна жывучая галінка. 

Як чыстым звонам вітражы, 
Свет распадзецца на часцінкі. 


І нехта без мяне збярэ, 

Зноў ажывіць вітраж мудроны. 
Высока, скрозь галіны дрэў, 
Як шкельцы, свецяцца імёны. 


а-а 


Адкуль было ведаць, што шчасце: 
Апошні ў кішэні пятак, 
Партфель і студэнцкія «снасці», 
Дыплом, што спакой адмятаў? 


Стаміўшыся ў бібліятэцы, 
Ідзём лукавінай ракі. 

І хтосьці, бадай, усміхнецца, 
Што мы яшчэ не жабракі. 


Пятак -- гэта проста багацце! 
Спыніліся: шыльдачка «Хлеб». 
«Нам чвэртачку чорнага дайце»,-- 
За гэта што можа быць лепш? 


Вячэра такая -- не дома -- 
Смачней нам за смачнае ўсё. 
Зайздроспіла сумка з дыпломам -- 
Быў хлеб, пацалункі, жыццё. 


ВОСЕНЬ 


1 


На самай светлай паляне 
Ладзіць нябачныя кросны, 
Тчэ павуцінне Восень 

На вэлюм для ўнучкі Вясны. 


2 


Прарвуцца рыжыя дажджы, 
Зірне асіна палахліва. 

А дзед лагодзіцца: 

Дажыў 

Яшчэ да аднаго адліву. 


з 


Рабіны дагараць, 

І пойдзеш ты далёка, 

Зрабіўшы на зямлі не ўсё, 

Чаго жадаў. 

Паставіш у канцы 

Шматкроп'е, а не кропку... 

Дажджы малітвы шэпчуць 
нетаропка, 

Яшчэ адзін з галіны ліст апаў. 


ВОСЕНЬСКІЯ ПАЦЕРКІ 


Дзяўчына ў жоўтай сукенцы, 
Вякі мінаюць, а ты 
Ўсё тое ж адзенне носіш. 

Носіп у сэрцы крыўду, 
Быццам лістоў не пішу я. 
А іх лістапад рассыпаў. 


Рассыпаў каштан каменьчыкі. 
Іх дзеці збіраюць, а Я 
Ў далоні восень прымаю. 


Прымаю з дажджом спатканне, 
Са смуткам і з адзінотай. 
Да каго спачатку пайсці? 


Пайсці б ізноў да кахання 
Ў мінулую восень, але 
Вярнуцца яно не клікала. 


Не клікала, не спадзявалася, 
А толькі восень прыйшла. 
Я гоеця, яна гаспадыня. 


Гаспадыня выйдзе на ранку, 
Павуцінне сушыць раскіне. 
Адной упраўляцца цяжка. 


Цяжка дыхаюць хмары, 
Якая іх крыўда душыць? 
Хай плачуць -- будзе лягчэй. 


Лягчэй не спазнаці болю 
Апошняга развітання. 
Ўсё ж дзякую, што спаткала. 


Спаткала жанчыну восень. 
Жанчына назад паглядзела: 
Далёка яе красавік. 


Красавік -- летуценне ўвосень. 
Ранак блакітны-блакітны 
Вясною здаўся аднойчы. 


Аднойчы ў аголеным лесе 
Сказала: загінула лісце. 
А хтосьці паправіў: жыццё. 


Жыццё -- пачатак бясконцы. 
Знікае, каб зноў вярнуцца, 
У жоўтай сукенцы дзяўчына. 


ж ж ж 


Ізноў такое адчуванне, 

Нібы жывеш апошні дзень; 

І вечар тоіць пакаранне 

За грэх няспраўджаных надзей, 


За драбязу кухарскіх спрэчак, 
Калі губляеш вышыню 

Сваіх пачуццяў чалавечых, 
Сатканых з веры і агню. 


Прыходзіць вечар пакараннем 
За ўсе хвіліны «для сябе», 

Каб лёс, хлуснёй не падкаваны, 
Іржышча смутку перабег. 


57 


хо ў ж 


Мае шляхі, я ўдзячна вам за ўсё: 

За галалёд, шурпатасці і зрывы, 

За вецер, што кідае ў твар зласліва 

То золкі снег, то колкае трысцё. 

Удзячна вам, шляхі, што вы навек 

Са светам быць вучылі вочы ў вочы, 

Што прымушалі там, дзе цяжка, 
крочыць 

І пакланяцца дрэву і траве, 

Каб з імі роднасць разумець сваю 

І продка найшаноўнага ў іх бачыць, 

Што вы бяжыце так, а не іначай, 

Што не спаліць паветраных мастоў, 

Я ўдзячна вам, шляхі, да скону лет 

І не адмоўлюся, калі былі памылкі. 

Хай дакарае правільнік застылы, 

Ды не яму расчыніць тайны свет. 


ЗІМА 


Зямля прарастала срэбнай травой, 
А срэбнай лістотай -- дрэвы. 

Яна ішла павольнай хадой, 
Раскінуўшы плашч свой белы. 
Кожную плямку на твары зямным 
Пад белым крысом хавала, 

І несла неба кубак шкляны, 

І ўсім напіцца давала. 


новы год 


Чакайце, людзі, свята Абнаўлення, 
Душой чакайце свята на зямлі! 

Ды толькі ў краму зноў на пакланенне, 
Нібы ў сабор, натоўпы паплылі. 


Блукае постаць зводдаль на марозе, 

І кажа хтось ля крамавых дзвярэй: 

«Няўдачнік ён ці, баронь божа, 
злодзей, 

Яшчэ пакункі раптам адбярэ». 


А той у зоркі сцішана ўглядаўся, 
Нібы хацеў увесь падслухаць свет. 
Падняў каўнер і дзіўна заўсміхаўся. 
Не, не вар'ят! Ён проста быў паэт. 


Хацеў схапіць ён вечнасці імгненне, 
Сутык гадоў, як ісціну, спазнаць, 

І зведаць тайну свята Абнаўлення, 
Каб снегам чыстым душы пасыпаць. 


Блукаў ён доўга, адкрыццём шчаслівы, 
То, як дзіця, то, як сівы вяшчун. 

Ён быў адзін на вуліцы маўклівай, 

І толькі снег, відаць, яго пачуў. 

